




Ix-xelters fil-Hamrun

Max Farrugia, Dip. LIS



Dawk kollha li għexu t-Tieni Gwerra Dinjija jew inkella qraw l-istorja fid-dettal ta' dak li Malta għaddiet minnu matul dan il-perjodu, mill-ewwel jirrealizzaw id-diżastru u l-ħsarat li saru mhux biss lill-propjetà privata, imma anki lill-patrimonju nazzjonali, biex ma nsemmix in-numru kbir ta' imwiet ta' hutna Maltin u oħrajn fis-servizz militari.

Il-Hamrun, li kien ilu li sar parroċċa għal madwar 60 sena, minkejja li jinsab viċin ħafna tal-Port il-Kbir, li ta' kuljum kien jiġi bbumbardjat kontinwament mill-qawwiet tal-għadu ma nistgħux ngħidu, meta mqabbel ma' postijiet oħra, li sofru ħafna matul il-gwerra fejn jidhol patrimonju, għalkemm ħafna bini privat garrab ħsarat kbar. Rapport tal-Gvern Inġliż li sar fl-1946 jgħid hekk dwar il-patrimonju Hamruniż: *"In the High Street of Hamrun is the 18th century church of St. Mary of Porto Salvo, on the outskirts of the town is the oldest Church, an anonymous 16th century structure now desecrated; it has been badly damaged by bombing, whereas its later riverals have all escaped."*

L-istess rapport jgħid ukoll li t-torri tal-ilma tal-Granmastru Wignacourt u l-monument tal-Granmastru De Rohan ukoll ma għatilhomm ħsara kbira, imma jkompli li ħafna djar fil-Hamrun spiċċaw milquta u garrbu ħsarat kbar. Tajjeb ngħidu li minħabba li l-kunvent u l-knisja tal-karmelitani go Bormla kienu garrbu ħafna ħsarat, għal xi żmien matul il-gwerra dawn ġew joqgħodu fil-Knisja ta' Porto Salvo u fil-binja li hemm magħha, li ma kienux ġew rekwizizzjonati mill-Gvern.

Fil-perjodu tal-gwerra l-popolazzjoni tal-Hamrun kienet tlaħhaq 25,000 ruħ. Fejn jidhlu mwiet ukoll nistgħu ngħidu li minkejja li l-Hamrun ta kenn lil ħafna residenti mill-Kottonera u l-madwar dan ma kienx wiehed kbir. Dan nistgħu ngħidu li kien dovut għal numru kbir ta' xelters li ġew imħaffra matul il-gwerra. Nafu li diversi kienu s-sidien li kienu ħaffru xelters personali fir-residenza tagħhom, imma minbarra dawn kien hemm numru kbir ta' xelters pubbliċi ukoll. Xi uħud min dawn kienu żgħar u oħrajn kbar ħafna.

Skont dokumenti tal-Air Raid Precaution (ARP) li jinsabu fl-Arkivju Nazzjonali ta' Malta fir-Rabat, b'kollox imferrxa mal-Hamrun kollu, kien hawn 46 xelter. F'każ ta' emerġenza dawn kienu jistgħu jakkomodaw 14,450 persuna. L-awtoritajiet hasbu għal dan minħabba l-influss ta' refuġjati li ġew milqugħa mill-Hamruniżi. L-istess rapporti jagħtu indikazzjoni ukoll li minkejja li setgħu jiġu akkomodati dawn l-eluf kollha x-xelters bejniethom qatt ma kienu okkupati b'aktar minn 8,250 ruħ, fosthom madwar 2,000 tfal.

Insibu li fi Triq San Ġuzepp biss, it-triq prinċipali tal-Hamrun kien hemm xejn inqas minn tmien xelters. Fost dawn kien hemm dak li kien hemm fil-binja li kienet tintuża bħala kwartieri tal-Pulizija li illum tagħmel parti minn Santa Venera u tal-każin tal-Banda San Ġuzepp.



Fl-inħawi magħrufa bħala ta' Atocia u tas-Samra u l-madwar kien hemm konċentrazzjoni kbira ta' xelters li b'kollox insibu xejn inqas minn 13-il wiehed, ta' daqsijiet differenti. Ma' din iż-żona hemm ukoll toroq bħal Santa Marija, San Gejtanu, Duka ta' Edinburgh, Triq il-Ġdida, u Triq San Frangisk. Minħabba l-iżvilupp modern li sar f'dawn l-inħawi bħal bini tas-suq, u aktar 'il quddiem il-parkeġġ tal-kunsill lokali ntilef wiehed mill-akbar xelters li kien hawn il-Hamrun li kien jieħu 'l fuq minn 400 ruħ.

Hafna mix-xelters għadhom mirduma taħt it-toroq tal-Hamrun. Xi snin ilu kien tnaddaf wiehed minnhom li jinsab vicin il-knisja tal-Madonna tas-Samra iżda thalla magħluq. Nappella lill-kunsill lokali sabiex dan jiġi miftuħ għall-pubbliku, u l-Hamrun bħal hafna irħula oħra jkollu ukoll xelter li jkunu jistgħu jżuruh b'mod speċjali il-ġenerazzjonijiet żgħar u b'hekk isiru jafu minn xiex għaddew l-familjari tagħhom.

Akkwata oħra li fiha kien hemm konċentrazzjoni kbira ta' xelters huma d-diversi toroq li hafna minnhom illum jagħmlu parti mill-parroċċa tal-Kuncizzjoni, fejn insibu xejn inqas minn 18-il xelter. Dawn jinsabu fost oħrajn fit-toroq bħal Kanonku Bonnici, Ġużè Pace, Brigella, Duka ta' York, Barth, Fra Diegu u d-Duluri.

Żewġ akkwati oħra li ukoll kien hemm konċentrazzjoni ta' xelters fihom huma fejn jibda l-Hamrun in-naħa ta' isfel, jiġifieri l-akkwata magħrufa bħala tal-*Mile End* u l-madwar tagħha u n-naħa ta' fuq tal-Hamrun li jiġi fruntiera ma' Santa Venera. Dak iż-żmien partijiet minn Santa Venera kienu għadhom jagħmlu mal-Hamrun. Din l-akkwata tinkludi ukoll fejn illum hemm il-*housing estate* tar-Rabbat u l-madwar. Insibu li kien hawn seba' xelters. F'din l-akkwata kien hemm xi industriji li jimpjegaw numru ta' ħaddiema bħal fabbrika tal-ħgieġ u dik tal-birra. Din kellha xelter għall-ħaddiema tagħha.

Tajjeb ngħidu li l-biċċa l-kbira ta' dawn ix-xelters ma kienux sempliċement kuruturi twal iżda kien ikollhom diversi kisret fihom sabiex f'każ ta' incidenti l-blast tal-bombi jinkiser magħhom. Barra minn hekk kien ikollhom ukoll numru ta' kmamar żgħar li xi uħud minnhom kienu jkunu imħaffra minn individwi bil-permess tal-awtoritajiet sabiex ikollhom ftit tal-privatezza. Kmamar oħra kienu mħaffra mill-awtoritajiet għal użu ġenerali



Grupp ta' ħaddiema li flimkien ma' Emmanuel Cristina li qed iżomm il-pjanta f'idu tax-xelter li hemm fi Triq Santa Marija kantuniera ma' Triq San Gejtanu (Manuel huwa tal-qmis bajda b'idu marbuta). Dan kien jaħdem mal-militar bħal storeman matul it-Tieni Gwerra Dinjija. Dawn kienu fost dawk li ħaffru x-xelter u xi residenti ta' din l-akkwata.

bħal kamra fejn kienet tingħata l-ewwel għajnuna, kamra għat-talb bi xbihat tal-Madonna u kamra għal uffiċjali inkarigati mix-xelters. Minħabba n-nuqqas ta' dawl fil-ħitan ta' dawn ix-xelters insibu ħofor żgħar fil-ħajt fejn kien jinxtegħel xi musbieħ jew lampi tal-pitrolju. Ftit kienu dawk ix-xelters li kellhom is-sistema tal-elettriku fihom.


Tajjeb li wieħed jgħid li kull xelter kien ikollu n-numru uffiċjali tiegħu. Ir-raġuni primarja kienet sabiex tkun tista' tinzamm l-ordni u l-kontroll. Kull individwu kien mhux biss jiġi infurmat liema xelter irid juża imma ukoll jingħata n-numru tax-xelter. Hadd ma seta' jaqbad jagħmel użu minn xelter liema jrid. In-numru tax-xelter kien iservi ukoll sabiex jekk xi individwu, b'mod speċjali r-refuġjati jixtiequ li jirċievu xi ittra bil-posta jagħtu n-numru tax-xelter, u l-isem tat-triq fejn qiegħed.

Ix-xelters kienu jaqaw taħt l-amministrazzjoni tal-Uffiċċju tal-Protezzjoni (*Protection Office*) li l-Hamrun kien jitmexxa Kaptan H. Sammut, li miegħu kellu diversi impjegati oħra sabiex jgħinuh fid-diversi ħtiġijiet li kienu jinqualgħu matul il-gwerra. Dawn kienu responsabbli għar-*rekwiżizzjonar* ta' postijiet, u djar fil-lokalità, l-ippustjar tar-refuġjati, distribuzzjoni tar-razzjon, kull emerġenza li tinqala, it-tmexxija tax-xelters u dokumentazzjoni ta' dak kollu li jiġri kuljum.

L-impjegati responsabbli minn dan l-uffiċċju fil-Hamrun kienu Francis Cilia, u Robert Zarb bħala assistenti tal-uffiċjal tal-protezzjoni, Richard Giacomotto kien responsabbli mit-tqassim tal-pitrolju u l-laħam, Alfred Micallef għall-bżonnijiet ta' kuljum bħal ħalib, ħobż, u għaġin, u I. Stagno Navarra kellu l-istess xogħol ta' dan ta' qablu. Alfred Mamo kien jieħu ħsieb it-tqassim tal-prodotti ġenerali tal-ikel. Joseph Vella, kien l-iskrivan responsabbli, Austin Schembri, kien jieħu ħsieb l-ippustjar tar-refuġjati mar-residenti tal-Hamrun u t-trasferiment tagħhom f'każ li tinqala xi emerġenza. Lily Aguis kienet tieħu ħsieb ix-xogħol klerikali.

Fejn kellu x'jaqsam direttament max-xelters Joseph Papagiorcopulo kien l-uffiċjal inkarigat, u miegħu jgħinuh kien hemm Godwin Mangion, li kien impjegat bħala messagġier, u Paul Criminale li kien xelter warden, li xogħlu kien li jara li tinzamm l-ordni u ma jkun hemm inkwiet bejn ir-residenti li jużaw ix-xelters. Carmel Camenzuli kien il-fattiga ta' din is-sezzjoni.

Dawn ix-xelters kienu l-biċċa l-kbira jithaffru minn ħaddiema tal-Gvern, għalkemm fil-bidu tal-gwerra kienu ukoll jitqabbd u xi kuntratturi sabiex is-saħħa tal-poplu tiġi protetta kemm jista' jkun malajr.



Entratura ta' xelter